

ایم کیو ایم نے کسی بھی مخصوص علاقے یا کسی ایک قوم کے خلاف آپریشن کا مطالبہ ہرگز نہیں کیا ہے۔ الطاف حسین
ایم کیو ایم نے ہمیشہ یہی بات کی ہے کہ ڈرگ مافیا، اسلحہ مافیا، لینڈ مافیا، بھتہ مافیا اور اغوا برائے تاوان کی وارداتیں کرنے والی
مافیا کے خلاف ایکشن کیا جائے خواہ اس کا تعلق کسی بھی علاقہ، کسی بھی قوم، نسل، مسلک، مذہب اور عقیدے سے ہو
ایم کیو ایم کسی بھی علاقے، کسی بھی قومیت، کسی بھی ثقافت یا کسی بھی زبان بولنے والے کے خلاف نہیں ہے
تمام قومیتوں کے عوام اور اکابرین کراچی کو قتل و غارتگری اور نفرت و تشدد سے نجات دلانے کیلئے اپنا اثر و رسوخ استعمال کریں
نائن زیرو پر ایم کیو ایم کے تمام شعبہ جات کے ارکان، ارکان قومی و صوبائی اسمبلی اور رابطہ کمیٹی کے اجلاس سے فون پر خطاب

لندن۔۔۔ 24، اکتوبر 2010ء

متحدہ قومی موومنٹ کے قائد جناب الطاف حسین نے کہا ہے کہ ایم کیو ایم کے خلاف پھیلا یا جانوالا یہ پروپیگنڈہ کہ ایم کیو ایم نے کسی مخصوص علاقے یا قوم کے خلاف آپریشن
کرنے کا مطالبہ کیا ہے، سراسر غلط، گمراہ کن اور جھوٹ پر مبنی ہے۔ ایم کیو ایم نے ہمیشہ یہی بات کی ہے کہ ڈرگ مافیا، اسلحہ مافیا، لینڈ مافیا، بھتہ مافیا اور اغوا برائے تاوان کی وارداتیں
کرنے والی مافیا کے خلاف بلا امتیاز ایکشن کیا جائے خواہ اس کا تعلق کسی بھی علاقہ، کسی بھی قوم، نسل، مسلک، مذہب اور عقیدے سے کیوں نہ ہو۔ انہوں نے یہ بات ایم کیو ایم کے
مرکز نائن زیرو پر پارٹی کے تمام شعبہ جات اور ونگز کے ارکان، ذمہ داران، حق پرست سینیٹرز، ارکان قومی و صوبائی اسمبلی اور رابطہ کمیٹی کے اجلاس سے فون پر فکرا انگیز خطاب کرتے
ہوئے کہی۔ جناب الطاف حسین نے کہا کہ متحدہ قومی موومنٹ پاکستان کی واحد جماعت ہے جس نے پاکستان کی 63 سالہ تاریخ میں پہلی بار ملک میں جاری فرسودہ جاگیر دارانہ،
وڈیرانہ، سردارانہ اور سرمایہ دارانہ نظام اور موروثی سیاست کے طلسم میں دراڑیں ڈالیں اور غریب و متوسط طبقہ کے محروم عوام میں سیاسی شعور پیدا کیا۔ ایم کیو ایم کی حق پرستانہ
جدوجہد اور عوام میں سیاسی شعوری بیداری کا یہ عمل نہ تو ماضی کی اسٹیبلشمنٹ کو پسند آیا اور نہ ہی جاگیرداروں، وڈیروں، سرداروں، سرمایہ داروں اور موروثی سیاست کرنے والوں نے
ایم کیو ایم کو پسند کیا۔ یہ جاگیردار، وڈیرے، سردار، سرمایہ دار اور موروثی سیاست کرنے والے اپنے اپنے صوبے کے عوام کو بظاہر یہ تاثر دینے کی کوشش کرتے ہیں کہ انہیں اپنے
صوبے، اپنے علاقے اور اپنی زبان و ثقافت سے نہ صرف پیار ہے بلکہ وہ اس کے علمبردار اور محافظ بھی ہیں جبکہ حقائق اسکے بالکل برعکس ہیں۔ اصل حقائق یہ ہیں کہ ان
جاگیرداروں، وڈیروں، سرداروں اور سرمایہ داروں کی آپس میں نہ صرف دوستی ہے بلکہ انہوں نے اپنی علاقائی ثقافت، زبان اور صوبائی وابستگی کو پس پشت ڈال کر آپس میں
شادیاں کر کے ایک دوسرے سے باقاعدہ رشتہ داریاں بھی کر رکھی ہیں جس کی تفصیلات اور ثبوت تمام قومی و بین الاقوامی اخبارات، رسائل و جرائد اور پیشتر کتابوں میں شائع ہو چکے
ہیں۔ یہ جاگیردار، وڈیرے اور سردار آپس میں رشتہ داریاں کر کے خود کو ایک خاندان کی شکل اختیار کر چکے ہیں جبکہ انہوں نے پوری قوم کو صوبے، علاقے، زبان اور قومیت کی
بنیاد پر آپس میں تقسیم کر رکھا ہے اور انہیں آج تک ایک قوم بننے نہیں دیا بلکہ جب بھی ملک کے محروم و مظلوم عوام نے اپنے حقوق کے حصول کیلئے متحد ہونے کی کوشش کی تو اس دو فیصد
استحصالی طبقہ نے اسٹیبلشمنٹ کی چھتری کا سہارا لیکر عوام کے اتحاد کی ہر کوشش کو ناکام بنا دیا۔ اس کا نتیجہ یہ ہے کہ آج تک ملک میں ایک قوم کا تصور پروان نہیں چڑھ سکا جبکہ لسانی،
ثقافتی اور علاقائی شناخت زیادہ مضبوط ہے۔ اس تفریق کو اس وقت تک مٹایا نہیں جاسکتا جب تک کہ ملک و قوم پر مسلط فرسودہ جاگیر دارانہ، وڈیرانہ، سردارانہ نظام اور موروثی سیاسی
کلچر کے طلسم کو ایک پر امن عوامی انقلاب کے ذریعہ ختم نہیں کیا جاتا اور جمہوری انداز میں ووٹ کی طاقت کے ذریعہ پاکستان میں تعلیم یافتہ، ایماندار اور دیندار لوگوں کی حکومت
قائم نہیں کی جاتی۔ انہوں نے مزید کہا کہ اس فرسودہ اور گلے سڑے اور کرپٹ جاگیر دارانہ نظام نے پاکستان میں کرپشن کے کلچر کو جنم دیا جسکے باعث آئی ایم ایف، ورلڈ بینک اور
ترقی یافتہ ممالک کی امداد سے پاکستان اور اس کے عوام کو تو کوئی فائدہ نہیں پہنچا بلکہ جاگیرداروں اور وڈیروں کی جاگیروں اور مال و دولت میں اضافہ ہوا جبکہ عوام غریب سے غریب
ترہوتے چلے گئے۔ جناب الطاف حسین نے کہا کہ جب ایم کیو ایم نے ملک میں جاری اس فرسودہ جاگیر دارانہ، وڈیرانہ نظام اور موروثی سیاسی کلچر کے خلاف صدائے حق بلند
کرتے ہوئے غریب و متوسط طبقہ کے پڑھے لکھے باصلاحیت نوجوانوں کو منتخب کر کے ایوانوں میں بھیجا تو اقتدار کے ایوانوں ہی میں نہیں بلکہ جاگیرداروں، وڈیروں، سرداروں
اور سرمایہ داروں کے ایوانوں میں بھی بھونچال آگیا لہذا انہوں نے ماضی کی اسٹیبلشمنٹ کے ساتھ گٹھ جوڑ کر کے ایم کیو ایم کے خلاف طرح طرح کی گھناؤنی سازشیں شروع کر دیں
اور جھوٹ پر مبنی پروپیگنڈوں کی ایک نہ ختم ہونے والی مہم شروع کر دی۔ ماضی کی اسٹیبلشمنٹ نے بھی ملک میں جاری فرسودہ جاگیر دارانہ نظام کے تحفظ کیلئے ان روایتی جاگیرداروں،
وڈیروں، سرداروں، سرمایہ داروں اور بدعنوان سیاستدانوں کی نہ صرف کھل کر بھرپور حمایت کی بلکہ ان کا ہر طرح سے ساتھ دیا کیونکہ ماضی کی اسٹیبلشمنٹ اور موروثی سیاست
کرنیوالے جاگیردار، وڈیرے، سردار اور سرمایہ دار ملک میں برسوں سے جاری استحصالی نظام کے ”اسٹیٹس کو“ کو برقرار رکھنا چاہتے تھے۔ جناب الطاف حسین نے کہا کہ ایم کیو ایم
کے خلاف کی جانوالی سازشوں کے تحت غریب و متوسط طبقہ کے عوام کو ایم کیو ایم سے متنفر کرنے کیلئے یہ پروپیگنڈے کئے گئے کہ ایم کیو ایم پختونوں، سندھیوں، بلوچوں، پنجابیوں

سرائیکیوں اور کشمیریوں کے خلاف ہے اور ان منفی پروپیگنڈوں کو حقیقت کا رنگ دینے کیلئے سازش کے تحت قتل و غارتگری کا بازار گرم کروایا گیا۔ جب 1986ء میں ایم کیو ایم نے یہ مطالبہ کیا کہ ملک سے ڈرگ مافیا کا خاتمہ ہونا چاہئے اور جہاں جہاں منشیات فروشی کے اڈے ہیں ان اڈوں کا خاتمہ کر کے نئی نسل کو نشہ کے زہر سے محفوظ کیا جائے تو سازشی عناصر کی جانب سے یہ منفی پروپیگنڈہ کیا گیا کہ ایم کیو ایم پختونوں کے خلاف ہے جبکہ ایم کیو ایم کی جانب سے کسی ایک مطالبہ میں بھی پختونوں کے خلاف بات نہیں کی گئی تھی۔ ایک سازشی منصوبہ کے تحت دکھاوے کے طور پر کراچی میں منشیات فروشوں کے خلاف 12 دسمبر 1986ء کو سہراب گوٹھ میں آپریشن کیا گیا۔ سہراب گوٹھ سے کوئی منشیات یا اسلحہ برآمد نہیں کیا گیا کیونکہ اس کارروائی کا مقصد کچھ اور تھا لہذا سازشی عناصر نے اس کارروائی کو پختونوں کے خلاف قرار دیا اور انہیں بہکایا اور ورغلا دیا گیا۔ اسی سازش کے تحت سہراب گوٹھ آپریشن کے دو روز بعد یعنی 14 دسمبر 1986ء کو مسلح دہشت گردوں کی جانب سے قصبہ اور علی گڑھ کا لوٹی پر حملہ کیا گیا اور ان بستیوں کو چھ گھنٹے تک آگ اور خون میں نہلایا جاتا رہا اور سینکڑوں معصوم و بے گناہ عورتوں، بچوں، نوجوانوں اور بزرگوں کو شہید و زخمی کر دیا گیا، سینکڑوں مکانات کو آگ لگا دی گئی اور سازشی عناصر نے اپنی سازش کے تحت سانحہ قصبہ علی گڑھ کو دوسرائی گروہوں کا تصادم قرار دیا۔ اسی سازش کے تحت 30 ستمبر 1988ء کو سانحہ حیدر آباد کرایا گیا اور مسلح ڈاکوؤں اور جیلوں سے نکالے ہوئے جرائم پیشہ افراد کے ذریعے حیدر آباد کے مختلف علاقوں میں آدھے گھنٹے تک معصوم شہریوں کے خون سے ہولی کھیلی گئی اور سینکڑوں معصوم و بے گناہ عورتوں، بچوں، نوجوانوں اور بزرگوں کو شہید و زخمی کر دیا گیا۔ اس کے دوسرے دن یکم اکتوبر 1988ء کو کرائے کے جرائم پیشہ مسلح دہشت گردوں کے ذریعے کراچی میں گوٹھوں پر حملے کرا کے بے گناہ سندھیوں اور بلوچوں کو شہید کیا گیا تاکہ اردو بولنے والوں اور سندھیوں اور بلوچوں کو آپس میں لڑایا جائے اور دنیا کو یہ تاثر دیا جائے کہ ایم کیو ایم سندھیوں اور بلوچوں کے خلاف ہے۔ ایم کیو ایم نے 1988ء میں برسر اقتدار آنے والی حکومت کے ساتھ 59 نکاتی معاہدہء کراچی کیا لیکن جب معاہدے پر عمل نہ ہوا اور ایم کیو ایم نے حکومت کی وعدہ خلافیوں پر احتجاج کیا تو ایم کیو ایم کے احتجاج کو سندھیوں کے خلاف قرار دے دیا گیا، سندھی عوام میں ایم کیو ایم کے بارے میں غلط فہمیاں پھیلانی گئیں اور احتجاج کے جواب میں 26، 27 مئی 1990ء کو حیدر آباد کے پکا قلعہ میں بدترین آپریشن کیا گیا۔ دو روز تک جاری رہنے والے اس آپریشن کے دوران پکا قلعہ کے درجنوں معصوم و بے گناہ عورتوں، بچوں، نوجوانوں اور بزرگوں کو شہید و زخمی کیا گیا تاکہ نفرتوں کی آگ پر مزید تیل چھڑکا جاسکے اور مزید دوریاں پیدا کی جائیں۔ جناب الطاف حسین نے کہا کہ ایم کیو ایم نے جب چھوٹے صوبوں کے حقوق کی آواز اٹھائی اور یہ کہا کہ جس طرح پنجاب کو اپنے وسائل پر حق حاصل ہے اسی طرح چھوٹے صوبوں کو بھی ان کے معدنی وسائل پر حق ملکیت دیا جائے اور این ایف سی ایوارڈ اور دیگر شعبوں میں چھوٹے صوبوں کو بھی ان کا جائز حق دیا جائے تو انہی استحصالی سازشی عناصر نے ایک اور گھناؤنی سازش کے ذریعے چھوٹے صوبوں کے حقوق کی بات کو بار بار اچھال کر پنجاب کے صحافیوں، قلم کاروں، دانشوروں، شاعروں، ادیبوں اور طلبہ و طالبات اور پنجاب کے سادہ لوح عوام کو یہ بتایا کہ ایم کیو ایم پنجابیوں کے خلاف ہے تاکہ پنجاب کے محروم و مظلوم عوام ایم کیو ایم سے متنفر ہو جائیں اور ایم کیو ایم کے حق پرستانہ پیغام کی طرف مائل ہونے کے بجائے اسے اپنا دشمن سمجھیں۔ انہوں نے کہا کہ جب ایم کیو ایم نے مذہبی انتہاپسندی اور طالبانائزیشن کے خلاف بات کی تو سازش کے تحت کراچی کے غریب، محنت کش اور سادہ لوح پختون عوام کو بھڑکانے کیلئے بعض جماعتوں کی جانب سے بار بار یہ کہا گیا کہ ایم کیو ایم طالبان کی آڑ میں پختونوں کے خلاف بات کر رہی ہے۔ آج جب ایم کیو ایم نے ڈرگ مافیا، اسلحہ مافیا، لینڈ مافیا، بھتہ مافیا اور اغوا برائے تاوان کی وارداتیں کرنے والی مافیا کے خلاف آواز بلند کی ہے تو ایک سازش کے تحت مظلوم بلوچ عوام کو یہ تاثر دینے کی کوشش کی جا رہی ہے کہ ایم کیو ایم بلوچوں کے خلاف ہے۔ انہوں نے کہا کہ یہ ساری سازشیں اور معصوم شہریوں کو قتل بھی بلوچوں، پختونوں اور دیگر قومیتوں کے غریب و مظلوم، محروم عوام اور محنت کشوں کو ایم کیو ایم سے متنفر کرنے کیلئے کرایا گیا۔ جناب الطاف حسین نے پختون، پنجابی، سندھی، سرائیکی، کشمیری خصوصاً بلوچ عوام کو مخاطب کرتے ہوئے کہا کہ خدا اور اس کا رسولؐ بہتر جانتا ہے کہ ایم کیو ایم کسی بھی علاقے، کسی بھی قومیت، کسی بھی ثقافت یا کسی بھی زبان بولنے والے کے خلاف نہیں ہے، ہم بلوچ عوام کو بھی اسی طرح اپنا بھائی سمجھتے ہیں جس طرح ہم دیگر تمام قومیتوں اور لسانی اکائیوں کو اپنا بھائی سمجھتے ہیں۔ سندھی، بلوچ، پختون، پنجابی، سرائیکی، کشمیری، گلگتی، بلتستانی، کوئی بھی زبان بولنے والے ہوں یا کسی بھی علاقے کے رہنے والے ہوں وہ ہمارے بھائی اور برابر کے پاکستانی ہیں۔ انہوں نے کہا کہ میں تمام قومیتوں کے عوام خصوصاً بلوچ بھائیوں سے درد منداناہ اپیل کرتا ہوں کہ خدا ایم کیو ایم اور الطاف حسین کو اپنا مخالف نہیں، اپنا بھائی سمجھیں۔ جناب الطاف حسین نے کہا کہ کراچی میں قتل و غارتگری پر شہر کے عوام خون کے آنسو رو رہے ہیں اور آگ لگانے والوں نے ان کے آنسو پونچھنے کے بجائے مزید نفرت کے شعلے بھڑکائے اور یہ پروپیگنڈہ کیا کہ ایم کیو ایم نے لیاری میں آپریشن کا مطالبہ کیا ہے۔ انہوں نے سوال کیا کہ ایم کیو ایم نے لیاری میں آپریشن کا مطالبہ کب کیا ہے؟ انہوں نے واضح اور دو ٹوک الفاظ میں کہا کہ ایم کیو ایم نے کسی بھی مخصوص علاقے یا کسی ایک قوم کے خلاف آپریشن کا مطالبہ ہرگز نہیں کیا ہے، ایم کیو ایم نے ہمیشہ یہی بات کی ہے کہ ڈرگ مافیا، اسلحہ مافیا، لینڈ مافیا، بھتہ مافیا اور اغوا برائے تاوان کی وارداتیں کرنے والی مافیا کے خلاف ایکشن کیا جائے خواہ اس کا تعلق کسی بھی علاقہ، کسی بھی قوم، نسل، مسلک، مذہب اور عقیدے سے ہو۔ جناب الطاف حسین نے کہا کہ ایک ایک حق پرست باشعور بلوچ نوجوان، بزرگ، مائیں، بہنیں، طلبہ و طالبات یہ بات اچھی طرح جانتے ہیں کہ ایم کیو ایم نے ہمیشہ بلوچستان کے حقوق کی بات کی، ایم کیو ایم نے حکومت میں شامل ہونے کے باوجود بلوچستان میں فوجی آپریشن کی نہ صرف کھل

کر مخالفت کی بلکہ فوجی آپریشن کے دوران ڈھائے جانے والے مظالم سے دنیا کو آگاہ کرنے کیلئے انسانی حقوق کی تنظیموں کے نمائندوں، نیشنل اور انٹرنیشنل میڈیا اور ارکان پارلیمنٹ پر مشتمل ایک ”فیکٹس فائنڈنگ مشن“ بھی بلوچستان بھیجنے کا اعلان کیا جسے بعض بلوچ رہنماؤں نے ہی عین وقت پر سبوتاژ کر دیا۔ ایم کیو ایم نے حکومت میں شامل ہونے کے باوجود بزرگ رہنما نواب اکبر خان بگٹی کے قتل اور بلوچ عوام پر ڈھائے جانے والے مظالم پر آواز احتجاج بلند کی، ایم کیو ایم آج بھی بلوچستان میں جاری آپریشن کی بھرپور مخالفت کرتی ہے۔ انہوں نے مزید کہا کہ موجودہ دور حکومت میں بھی بلوچ رہنماؤں غلام محمد بلوچ، منیر احمد بلوچ اور شیر محمد بلوچ کے وحشیانہ اور سفاکانہ قتل کے خلاف اظہار مذمت اور مظلوم بلوچ عوام کے ساتھ اظہار یکجہتی کے طور پر ایم کیو ایم نے کراچی میں لاکھوں عوام پر مشتمل جوتار بنی احتجاجی ریلی منعقد کی، کیا کسی اور جماعت نے بلوچ عوام پر مظالم کے خلاف اتنی بڑی ریلی نکالی؟ جناب الطاف حسین نے کہا کہ ملک میں جہاں ظلم ہوا ایم کیو ایم نے اس پر آواز بلند کی، اسی طرح خیبر پختونخوا میں ہونے والے ظلم و بربریت اور دہشت گردی کے خلاف بھی سب سے پہلے ایم کیو ایم ہی آواز بلند کرتی ہے۔ جناب الطاف حسین نے کہا کہ کراچی میں ہونیوالی حالیہ قتل و غارتگری کا مقصد محروم و مظلوم عوام میں ایم کیو ایم کے خلاف نفرت بھڑکانا اور ملک کے چپے چپے میں ایم کیو ایم کے پیغام کو پھیلنے سے روکنا ہے۔ انہوں نے پاکستان خصوصاً کراچی میں رہنے والے تمام قومیتوں کے عوام اور اکابرین سے دردمندانہ اپیل کی کہ وہ پاکستان خصوصاً کراچی کو قتل و غارتگری اور نفرت و تشدد سے نجات دلانے کیلئے اپنا اثر و رسوخ استعمال کریں اور ملکر شہر کو امن کا گہوارہ بنائیں۔

